



అనగనగా ఓ మంచి కథ

ముంగిట్లో కుత్యలు జలంధర

(ఆంధ్రజ్యోతి ' దీపావళి ప్రత్యేక సంచిక, 1991-నుంచీ పునర్ముద్రణ)

ఈ కథ వెనుక కథ

ఎప్పుడో రెండు దశాబ్దాల క్రిందట నేను వ్రాసిన ఈ కథని ఎంతో శ్రద్ధతో బయటికి తీసి, ఈ తరం పాఠకులకి అందిస్తున్న 'కౌముది' కి ముందుగా కృతజ్ఞతలు తెలియచేస్తున్నాను.

ఈ కథకి ముఖ్యమైన ఇన్స్పిరేషన్ ప్రముఖ గాయకులు ఎస్.పి.బాల సుబ్రహ్మణ్యంగారి అమ్మగారి స్వగామం కొణెతం పేట. ఒకసారి ఏదో ఫేమిలీ ఫంక్షన్ కోసం నేను, బాలుగారి శ్రీమతి సావిత్రి, ఎస్.పి.శైలజ, పార్వతి ..అందరం కలిసి ఆ వూరు వెళ్ళాం. ఆ వూరి అమలిన సౌందర్యం, ఆ వూరి ప్రజల ఆప్యాయతానురాగాలు, వారు పాటించే శుచీ శుభ్రత, వారిలోని భక్తి భావన..ఇవన్నీ నన్నెంతో ప్రభావితం చేశాయి. ఆ వూరి వినాయకుడి గుడిలోనే బాలుగారి అమ్మగారి పెళ్ళి జరిగిందట. ఆ వూరి అభివృద్ధికోసం బాలుగారు చాలా సహాయం చేశారట. వాళ్ళ అమ్మగారి దేవుడి గదిలో చిన్నమామిడి పిందెల మొలత్రాడుతో ఉన్న చిన్నపిల్లాడి ఫోటో బాలుగారు చిన్నప్పటిదని చెప్పారు. అక్కడున్న చింతచెట్టు బాలుగారి అవ్వగారిది. ఆవిడ చనిపోయే వరకూ ఆ చెట్టు మీద వచ్చే అదాయాన్ని ఆవిడకి పంపిస్తూ ఉండేవారట. - ఇవన్నీ ఆ వూరి వాళ్ళు చెప్పిన మధుర స్మృతులు..! మిగతా కథంతా నా కల్పన..!

జలంధర

"అక్షరాలు చదివే ఆడదంటే ఆయనకు ఇష్టంలేదు. ఆయన పేరు రామచంద్రయ్య. ఊరు కోనేటం పేట. ఆయన నీ మామగారు. కనబడితే, నేను గుర్తుంటే నా నమస్కారాలని చెప్పు.." ఆవిడ గొంతుకలో సన్నటి జీర.

"అరే! వై దిస్ చోకింగ్ ఆంటీ" ఆశ్చర్యంగా అంది రంజన.. "ఐనా మీరు అంతగా అడిగితే తప్పకుండా చూసి వస్తాను.."

"ప్రామిస్?" టిష్యూతో కళ్ళు ఒత్తుకుంటూ చేయి చాచింది చిన్నపిల్లలా మిసెస్ మేరి అబ్రహం

బార్బ్ హాయిర్, సోఫిస్టికేషన్ చక్కటి ఉచ్చారణ ఉన్న మేరి వరల్డ్ బాంక్ లో పనిచేస్తోంది. ఆరోగ్యంగా, చురుకుగా గ్రేస్ ఫుల్ గా వుద్ధాప్యాన్ని అందిస్తున్న ఆమె కళ్ళు ఎదురుగా ఉన్న కోడలు రంజనను మీద దాటి, దూసుకుని ఏదో వెతుక్కుంటూ దిగంతాలను దాటిపోతున్నాయి.

ఎక్కడో కొన్ని వేల మైళ్ళ దూరంలో ఉన్న ముక్కుకొండను దాటుకుని, ఒక కుగ్రామంలోకి అడుగువేస్తున్న పరువాలు ఉన్న వ్యక్తి గురించిన జ్ఞాపకాలలో జారిపోతోంది ఆమె.

కారణం ఆయన ఆమెను అగ్నిసాక్షిగా పెళ్ళిచేసుకున్న భర్త.. ఒకప్పుడు..

అతణ్ణి, ఆ ఊరును, ఆ సాంఘిక నైతిక బంధాలను దాటి, స్కాలర్ షిప్ కోసరం మతం, పేరు మార్చుకుని తన ఉద్దేశ్యాలకు, అవసరాలకు అందుబాటులో ఉన్న వ్యక్తితో సెటిల్ అయిపోయింది. యాభియ్యవ పడిలో ఇప్పుడు నో రిగ్రెట్స్..

కానీ.. ఏదో బోర్. మొనాటనీ. స్వేచ్ఛ కోసరం "చదువంటే నా ప్రాణం" అన్న మేరి ఇప్పుడు తప్పనిసరిగా ఉద్యోగం చేస్తే తప్ప తన ఐడెంటిటీని నిలబెట్టుకోలేని స్థితిలో ఉంది. తమాషా స్థితి అది. "స్వేచ్ఛ కోసరం కంపల్షన్.."

ఆవిడ సెల్ఫ్ మేడ్ పర్సన్. తన అత్తగారు పదహారేళ్ళకు కూడా పదో క్లాసుకు రాకుండా ఇంగ్లీషులో ఈజ్ ఎక్కడ పెట్టాలో, వజ్ ఎక్కడ పెట్టాలో తెలియకుండా చెరుకు గడలు, తంపట వేరు శెనక్కాయలు తినడం, క్రాబిళ్ళా ఆటలో గట్టివాడవటం తప్ప మరొక విద్య తెలియని రాఘవను తండ్రి దగ్గర నుంచి తప్పించి, గొప్ప ఎలక్ట్రానిక్ ఇంజనీర్ ను చేసిన వ్యక్తి ఈవిడ.. ఆవిడంటే చాలా గౌరవం రంజనకు.

ఆవిడ గతం ఈ కాలంలో పెద్ద బాధపెట్టే విషయం కాదు.

భర్తలో అప్పుడప్పుడు చిన్నతనపు జ్ఞాపకాల పలవరింతులకు ఆశ్చర్యపోయేది రంజన. ఇన్నాళ్ళు స్ట్రెట్స్ లో ఉన్నా.. ఏదీ మర్చిపోలేడతను. అదే ఆశ్చర్యమనుకుంటే.. తాము ఇండియా వెళ్ళుతున్నామని తెలియగానే, ఈవిడ - ఈ "రాక్ ఆఫ్ జిబ్రాల్టర్" వంటి వ్యక్తి కదలిపోయి, కన్నీరు కార్చి కోరుతున్న కోరిక వినగానే అదిరిపోయింది రంజన. ఎటో దిగులుగా చూస్తున్న మేరి కళ్ళవంక చూస్తుంటే, ఏదీ ఆశ్చర్యమనిపించడంలేదు హ్యూమన్ సైకాలజీ తెలిసిన రంజనకు.

కానీ, ఆ బాధలో తమకం, ఏదో పలవరింపు - "ఆయన మీకేం మిగిల్చారని ఈ జ్ఞాపకాలు?" చేతులు కట్టుకుని, ఆమెను చదువుతున్నట్లు చూస్తూ అడిగింది.

"ఊ.. - జ్ఞాపకాలు.. నిజం.. జ్ఞాపకాలే..!" ఉలిక్కిపడుతూ జవాబు చెప్పింది మేరీ..

"అవ్వంత మధుర స్పృతులు కావనుకుంటానే?!"

"ఊ! కావేమో?!" పరధ్యానంగా సోఫా మీద తల ఆనిస్తూ అన్నది మేరీ. ఒకప్పటి సీతారావమ్మ.

"ఏ జ్ఞాపకానికైనా మాధుర్యం ఆపాదించాలంటే, అసలు మధురిమ తెలియాలిగా? అది తెలుసుకునే లోపల - ప్స్. చాలా జరిగిపోయాయి. నాకు చిన్నప్పటినుంచీ కట్టుబాట్లు గిట్టేవి కావు. నా ఇష్టం వచ్చినట్లు బ్రతకాలంటే, వీళ్ళందరికీ లేని చదువు నాకుండాలనుకునేదాన్ని. మా మేనమామలు అప్పట్లో తంబు చెట్టి వీధిలో, నగరంలో బియ్యం వ్యాపారం చేసేవాళ్ళు.."

"నగరం అంటే?"

"మద్రాసు".. నవ్వుతూ అన్నది మేరీ.

"అది మహానగరం మా పాలిట అప్పట్లో. అక్కడికి ఎక్కువగా వచ్చేదాన్ని. రిబ్బన్లు, చెంప పిన్నీసులు, హైహీల్స్ చెప్పులు కల్పరంతా మా ఊరికి నేనే తెచ్చాను. జుట్టు రింగులు తిప్పుకోడాలు, సెంటులు వాడటాలు, నైలెక్స్ కల్పరు - ఇదంతా కూడా దాదాపు నా పుణ్యమే. ఈ పట్టణాసం వాసనతో నాకు మా ఊరు బ్రతుకు బ్రతుకు కాదనిపించేది."

పర్కాలేటర్ ఆన్ చేసి వింటోంది రంజన.

తెలుగుదేశంలో ఎక్కువ పెరగపోయినా, తెలుగుతనం తెలిసిన ఆడపిల్ల రంజన. హయ్యర్ స్టడీస్ కు అమెరికా వచ్చిన ఆమెను ప్రేమించి పెళ్ళి చేసుకున్నాడు రాఘవ. ఆ పెళ్ళికి విపరీతంగా సంతోషించి, ఆశీర్వదించిన మొదటి వ్యక్తి మేరీ...

బాల్యంలోని జ్ఞాపకాలు, యవ్వనంలోని అనుభవాలు మనిషి జీవితం మీద పడుగు పేకలాగా జీవన విభాంతులు కలిగిస్తాయన్నది తెలిసిన పిల్ల రంజన.. భర్తలో ఆ పలవరింత అర్థం చేసుకోగలదు.

కమిట్మెంట్ కానప్పుడు బోలెడన్ని సెంటిమెంట్లు మాట్లాడే వ్యక్తి రాఘవ. కానీ, ఈవిడలో ఈ కలవరింత ఏమిటి?

ఇన్నేళ్ళ తరువాత, ఇంత నాగరికత ఇచ్చిన అనుభవం తరువాత, "ఏం చేశాను నేను?" అని ఆలోచిస్తోందా? ఉలిక్కిపడింది రంజన.

మేరీ తన జ్ఞాపకాలు, అనుభవాలు గుదిగుచ్చి చెప్పతోంది. వింటూ రంజన ఆలోచిస్తోంది.

ఓగాడే ఆవిడ స్పృతుల మధ్య ఏదో ధ్వని..

"ఏం చేశాను నేను?" అని జీవితాన్ని సమీక్షించుకుంటే ఫరవాలేదు కానీ, "ఎందుకు ఇలా?" అని ఆలోచించే దురదృష్టం ఈవిడకు ఈ వయస్సులో అవసరం లేదు.

మంచో, చెడో "మన మనిషి" అన్న వ్యక్తిని రక్షించుకోవాలి అంటే, వాళ్ళను "గిల్టీఫీలింగ్" నుంచి దూరంగా తీసుకువెళితేనే ఆలన, లాలన, పాలనకు అర్థం ఉంటుంది..

అందుకే.

"బట్.. మీకు నో రిగ్రెట్స్.. కొన్ని విషయాలు ఆలోచించడానికి అందంగా ఉండచ్చు. కానీ అనాగరికంగా మిమ్మల్ని కొట్టి, బాధ పెట్టి బానిసలాగా చూసిన మనిషి మీరు ఎదుగుతానంటే మిమ్మల్ని శతవిధాల ఆపాలని ప్రయత్నం చేసిన వ్యక్తి - అలా ఆయనను తయారు చేసిన ఆ అనాగరికత అవి మీకు జ్ఞాపకాలైతే ఫరవాలేదు కానీ, మిస్ అయిపోతున్నానని మాత్రం ఫీలవకండి.."

"అలా చెప్పాడా రాఘవ నీకు?! లొక్కడు వాడు. ఊ! అదీ నేను నేర్పించిందేగా!" నిర్లిప్తంగా నవ్వుతూ అన్నది మేరీ.

సగటు మొగవాడిగా, తల్లి చేసిన సాహసాన్ని, తప్పును సమర్థించుకోవడం తప్పనిసరి అయినప్పుడు, తండ్రిని, ఆయన వాతావరణాన్ని చాలా బార్బారియన్ గా చిత్రీకరించడం తప్ప దారి లేదు రాఘవకు.

"అమ్మా! ఎంత అమెరికాలో ఉన్నా, మనం ఇండియన్స్ మి. మన ఐడెంటిటీ పోదు. రాత్రి పదిదాకా ఆ తిరుగుళ్ళేమిటి? ఆ డేటింగ్ లేమిటి నీ కూతురికి?" అని సవతి చెల్లెలు మీద జులుం చేసే రకం అతను. అందుకే తనకు నచ్చని విషయాల గురించి చెప్పాల్సి వచ్చినప్పుడు వేరే కోణం నుంచి చూసి, సంతృప్తిపడగలడు. తల్లి లేచిపోయిన తరువాత ఊరు ఊరంతా తల్లిని దుమ్మెత్తి పోస్తున్నా -

"పిచ్చిది. దాన్నేమనకండి. తెలిస్తే నట్టింట్లో చిచ్చుపెట్టుకుంటుందా? ఎక్కడున్నా సుఖంగా బతికిపోనీండి..!" అనే తండ్రి గురించి పొరపాటున కూడా బైటకు చెప్పడు రాఘవ. రామచంద్రయ్య దొడ్డంతా తిరిగి కండువలో మల్లెలు, పారిజాతాలు కోసుకువచ్చి,

"పారిజాతాలు దేముడికి పెట్టు. మల్లెపూవులు నువ్వు పెట్టుకో..!" అని బంగారంలా తోమిన పూజా పాత్రలో పోస్తే.

"నాకేమక్కర్లేదు." అని హఠంగా ఎడం కాలితో తన్నినప్పుడు,

తన అహాన్ని, పసితనాన్ని ఈడ్చి చెంప దెబ్బకొట్టాడు. నిజమే. కానీ ఆ తరువాత బ్రతిమాలి చీర కొనిపెట్టాడు. సినిమాకు తీసుకెళ్ళాడు. పదకొండో ఏటే పెళ్ళైన తన పసితనపు ముద్దు ఎంత చెల్లించాడని? ఏదో కావాలని, ఏడ్చి రాగాలు పెట్టిన తనను ఎవరూ చూడకుండా మల్లె పందిరి కింద గుండెల మీద పడుకోబెట్టుకుని జోకొట్టాడాయన. మరి ఇవన్నీ ఎవరికి అర్థమౌతాయి?

పాంజేబు పట్టాలు పెట్టి, ఆ పాదాల్ని పదే పదే తమకంగా చూస్తూ, ముద్దుపెట్టుకున్న అతణ్ణి, ఆ చూపులో ఊపును ఉప్పెనను ఎలా వర్షించగలదు?!

ఈనాడు, కాస్టి విస్కీని, కట్ గ్లాసులో తన ఖరీదైన కార్పెట్ మీద విసిరేసి అబ్రహాం విసిగించి, అల్లరి పెడుతూంటే,
"ఆఫీసులో టెన్షన్ పాపం.." అని సరిపెట్టుకుని బ్రతుకుతోంది.

ఇవన్నీ ఈ రంజనకు, ఈ తన స్నేహితురాలు, కూతురు, కోడలు అయిన ఈ పిల్లకు ఎంతని చెప్పగలదు?!

మెల్లిగా పర్స్ లో కవరు తీసి ఇచ్చింది రంజనకు.

"ఏమిటిది ఆంటి?"

"నీ బర్త్ డేకు గిఫ్ట్ కొనుక్కో - మనకు ఇక్కడ ఆమ్స్టర్ డామ్ లో డైమెండ్స్ దొరికినా, మనదేశంలో లాగా రవ్వ కట్టడం చెయ్యలేరు. డైమెండ్ బాంగిల్స్ తెచ్చుకో.. నువ్వు పెట్టుకుంటే చూడాలని ఉంది."

భుజాల మీద రెండు చేతులు వేసి, తనివితీరా తనను చూసుకుంటున్న మహా గొప్పదాన్ని ఉండే ఆ పిచ్చితల్లిని చూడగానే కళ్ళనీళ్ళు తిరిగాయి రంజనకు.

మౌనంగా తలూపింది.

"రంజనా!" మైక్రోవేవ్ ఆన్ చేస్తూ అన్నది మేరీ. తేరుకుని తలెత్తి చూసింది రంజని.

"తప్పకుండా మనూరు వెళ్ళిరా. ఆయనకు ఏం కావాలో చూసిరా."

"తప్పకుండా !" మాట ఇచ్చింది రంజన.



కొడుకు, కోడలు అమెరికానుంచి వచ్చారని, కారు పంపించారని, తప్పనిసరిగా వచ్చాడు రామచంద్రయ్య. ఉన్న వాటిల్లో నుంచి మంచి చొక్కా వేసుకున్నా, ఆ పడవంత చల్లటి కారు హాయిగానే ఉన్నా, ఏదో ఉక్కిరిబిక్కిరిగా ఉంది...

"సీతమ్మలానే ఉంది.." కోడలు కాళ్ళకు దణ్ణం పెట్టగానే అనుకున్నాడు కానీ, "ఛీ! దాని పోలిక ఈ బంగారు తల్లికి వద్దు" అనుకున్నారు వెంటనే.

కొడుకు తన ముందు తలెత్తి మాట్లాడలేకపోవడానికి నవ్వాచ్చినా, రంజన చకచకా ఇంగ్లీషు మాట్లాడడం అంత రుచించకపోయినా, పెళ్ళై మూడేళ్ళైనా పిల్లలు లేరే వీళ్ళకు అని విచారించినా, ఆయనలో "మధన" మరేదో జరుగుతోంది.

రంజన ఆయనకు తెలియకుండా ఆయననే గమనిస్తోంది. ఈ మేటి మనిషి చాలా అందమైన వ్యక్తి. పలుకులో పెళుసుంది. కానీ, చేతిలో తీపి కూడా ఉంది. ఊరి నుంచి తెచ్చిన చెరుకు గడలు చెక్కి పెట్టాడు. "మంచి నెయ్యేసుకో అమ్మాయ్! మన గేదెది.." అని కొసరి కొసరి వేయించాడు.

కారు పంపితే అంత ఆత్మాభిమానం కల వ్యక్తి రాడనుకుంది.

కానీ, వచ్చాడు. ఎందుకని?!

బిడ్డ మీద మమకారమా? దాంట్లో, "వాడుట్టి ఎదవ. నిజాయితీ లేని ఎదవ!" అన్న చీత్కారం నిర్మోహమాటంగా ఉంది మరి!

బాపాలాల్ దగ్గర ఆపి డైమండు గాజులకు లక్షరూపాయలపైన లెక్కపెట్టి ఇస్తూ, చటుక్కున తలెత్తి చూసింది రంజన. పర్సులో నోట్ల వంక చూస్తున్నాయి మామగారి కళ్ళు. డబ్బు అవసరమా?!

ఉలిక్కిపడింది రంజన. ఆలోచనలు అంచనాలు తారుమారు చేస్తున్నాయి. **ప్రతి మనిషికి ప్రతి వస్తువుకూ ఏదో ఒక "ఖరీదు" ఉంటుంది. డబ్బు, హోదా, పొగడ్డ, పేరు, సెక్యూరిటీ దేనికో దానికి అమ్ముడుపోనివాడు సాధారణంగా ఉండడు. ఎక్కడో, "ఇవేవీ వద్దు, మనిషి కావాలి, నా మనిషి."** అనుకునేవాళ్ళు నూటికో కోటికో ఒకరుంటారు.

అటువంటివాడు రామచంద్రయ్య అవ్వాలని మానసికంగా ప్రార్థిస్తోంది రంజన.

ఆ సాయంతం..

"నాకు మీ ఊరు చూపించరూ?" సూటిగా మామగార్ని చూస్తూ అన్నది రంజన

కాలు మడతేసి కుర్చీలో కూర్చున్నవాడు, ఒక్కసారిగా పైన కండువా దులిపి లేస్తూ,

"మనూరను.. పోదాం పద... ఇప్పుడే పోదాం.."

ఆ గొంతులో సంతోషం. ఆ కళ్ళల్లో మెరుపు.



తిరపతికి వెళ్ళే దారిలో నగరికి దరిదాపుల్లో, కొండల మధ్య నిర్మలమైన కోనేరులా ఉంటుంది ఆ ఊరు 'కోనేటం పేట!'

"అరె. ఆ చింత చెట్లు మీ అవ్వవి కదూ! ఇప్పటికీ అదే చింతపండు వాడతారట ఆమె. నిజమా?" ఉత్సాహంగా అన్నది రంజన. దారిపాడుగునా ఆ పిల్ల ఎక్స్ట్రేట్ మెంటును ఆపలేకపోతోంది.

ఆశ్చర్యంగా ఆమె వంక చూశాడు రాఘవ. అతనిలో కూడా చిన్నప్పటి జ్ఞాపకాలు నిద్రలేస్తున్నాయి.

ఊరు చిన్నదే. ఒక రెండు వందల గడప ఉంటుందేమో. ఏ వృత్తివారికి ఆ వీధి ఉన్నది.

ఊరు ఊరంతా "రామచంద్రయ్యగారి కొడుకు, కోడలు వచ్చారంటగా.." అని విరగబడిపోయారు జనం.

కారు చుట్టూ చేరారు.

"పిల్లా! మీది అమెరికా అంటనా.. ఆ ముగ్గు మాసింది అక్కడే ఉందా? అదే మీ అత్త సీతారామమ్మ. నా మేనకోడలే అది. కులాసాగా ఉందా? పసిడి బొమ్మలా ఉండేది. పొయ్యేకాలం వచ్చింది. బారెడు జుట్టు గుళ్ళో అమ్మవారు లాగుండేది."

బిత్తరపోయి చూసింది రంజన ఆ పళ్ళు లేని అవ్వని. గభాల్న ఆవిడ క్రజారిపోతూంటే అందించింది.

"క్ర జారితే ఫరవాలేదులే - తట్టుకోగలను. కాలు జారితే కష్టం. పొయ్యేటప్పుడు ఇంటికి వచ్చిపో.. పసుపు కుంకుమ పెట్టి పంపిస్తా. ఓరి రాంచంద్రయ్యో. కోడల్ని పంపవోయ్. ఏమిటా జాతర? అమ్మోరి కొలువులా. జరగండేమా.." క్రత్రో అదిలించి, జనాన్ని చీల్చుకుని వెళ్ళిపోయింది అవ్వ.

కొబ్బరి నీళ్ళు, మజ్జిగ తేట, కమ్మటి కాఫీ. అడిగే పని లేదు రంజనకు. ఎవరు ఇస్తే వద్దంటే ఎవరు బాధపడతారోనన్న భయం.

అందరి కళ్ళల్లో నవ్వు.. ఆనందం. 'ఈ ఊరంతా మంచివాళ్ళేనా?' అన్నట్లు చూస్తోంది ఆమె.

ఎన్నో అడుగుతున్నారు. ఏదేదో చెబుతున్నారు. ఇంట్లో ముసలమ్మలు వంట ప్రయత్నం చేస్తున్నారు. పడక్కుర్చీలో కూర్చుని, గౌరవంగా ఎదురుగా నిలబడి ఉన్న జనానికి కొడుకు ఉద్యోగం గురించి చెబుతున్నాడు రామచంద్రయ్య. ఒద్దన్నా ఆ గొంతులో గర్వం. కొడుకుతోపాటు కోడలూ ఉద్యోగం చేస్తోంది. ఆ విషయం చెప్పడం నామర్దా ఆయనకు. అర్థమై నవ్వుకున్నది రంజన.

ఇల్లంతా తిరిగి చూసింది. అక్కడక్కడ క్రాక్ లిచ్చింది. వెనకాల వంటకు గుండంగా చాలా ఆర్టిస్టిక్ గా కట్టిన చిన్న గది. దొడ్లో అక్కడక్కడా ఆంటిక్ పీసెస్ లాంటి గంగాళాలు దొర్లించి ఉన్నాయి. వెనకాల మందారాలు, పారిజాతాలు.. గుబురు సంపెంగ కాబోలు. నూతిగట్టున కూర్చుని ఊరివారి కబుర్లు వింటోంది.

గోడమీద గంగానమ్మ కొలువుకు రాసిన పసుపు చందమామ. ఎరుపు కళ్యాణం బొట్టు.

"ఇదుగో, ఈడే మీ అత్తగారు మజ్జిగ చేసేది. మంచి చెయ్యి ఆమెది. ఎంత వెన్న పడేదో. ఇదుగో, ఈ గట్టుమీద తలార పెట్టుకుంటూ తిరిగేది. బారెడు జుట్టు. వాళ్ళు వైనంగా చిక్కుదీసి, సాంబ్రాణి పొగ వేసి దిష్టి తగులుతుందని కొండె సిగచుట్టేది. ఎంత ముద్దుగా చూసేవారు ఆ యమ్మను. ఎప్పుడైనా కనబడుతుందా?" మెల్లిగా తలూపింది రంజన. ముప్పై ఏళ్ళు గడిచినా ఈ జ్ఞాపకాలు ఆమెకు సొంతమేనా?

"ఇదుగో, ఈ మల్లె అంటు ఆమె పుట్టింటి నుంచి తెచ్చుకున్నది. ఎన్ని చామంతులుండేవో. ఉన్నన్నాళ్ళూ ఇల్లు నందనవనం చేసేది."

తులసికోట వంక చూస్తూ ఆలోచిస్తోంది రంజన. జరిగిన కాలం నాటి నిశ్శబ్ద చిత్రాలు ఆమెకు అర్థంకాని చాలా విషయాలు చెబుతున్నాయి.

"మా ఇంటికి రామ్మా శుక్రవారం పొద్దు. పసుపు కుంకుమ తీసుకుని పోదువుగాని.." నవ్వుతూ పిలిచింది ఒక పెద్దంటి ఇల్లాలు. అలా అలా అంచలంచలుగా ఇళ్ళు, బజార్లు చూస్తోంది రంజన.

"ఇదుగో, ఈ గుళ్ళో దీపం ఎప్పుడూ కొండెక్కనివ్వరు తెలుసా? మా వినాయకుడి గుడి ఇది. మొక్కుకో. పండంటి బిడ్డ పుడతాడు." చల్లటి మాట. ఎర్రటి చీర, తెల్లటి పళ్ళు, కాటుక కళ్ళు! ఎవరా అని వెనక్కు తిరిగి ప్రశ్నార్థకంగా చూసింది రంజన.

"ఓయ్.. బత్తుల జీలమ్మరోయ్. ఏవమ్మోయ్. కోడల్ని చూడ్డానికి వచ్చావ్ అయితే.."

ఎవరో పరిహాసంగా అన్నారు. ఆ యాసలో ఏదో మ్యూజిక్ హమ్మింగ్. వెనుకటి జన్మల జ్ఞాపకాల లాంటి ఏదో తీపి. తేరుకుని ఆవిడనుచూసింది. ఈవిడకు తనే రకంగా కోడలు?!

చిన్న చిన్న వీధులు దాటుతున్నారు.

"ఆ వీధి చూపించావ్.. అక్కా, మా వీధికి తీసుకురా"

ఒకర్నొకరు ప్రశ్నించకుంటూ తీసుకువెళుతున్నారు. గట్టిగా పదడుగులు కూడా లేనిది వీధి!. నవ్వుకుంది రంజన.

ఎవరిదో ఇల్లు పడగొట్టి కడుతున్నారులా ఉంది. గొప్ప గొప్ప కళాఖండాలు చెక్కిన దూలాలు ఉసూరుమని పడి ఉన్నాయి.

"మా బిడ్డకు పట్నం వాసన వంట బట్టిందిలే వదినా! ఆడంతే.. మనశ్శాంతిగా బ్రతకడు. బంగారం లాంటి ఇల్లు పగులగొట్టి ఆడంబరంగా కాతాడంట." కొత్తచీర, రవికల గుడ్డపెడుతూ మొత్తుకుంది మునిరంగమ్మ.

"ఇదుగో, ఇక్కడే ఈ గుడి ముంగిట్లోనే మీ మాంగారి చెల్లెల్ని గభాల్ని తాళి కట్టి పెళ్ళి చేసుకున్నాడు పెద్దలు ఒడ్లన్నా అయ్యవారు, అప్పుడేమైందో తెలుసా? తలంబాలు లేకపోతే తప్పుగా తోసి ముత్యాల సరాలు తెంపి పోసింది మీ ముత్తవ్వ. తా నచ్చినవాడిని ఎన్నుకుంది, తోప్పేముందని తండ్రికి ఎదురు తిరిగి రామచంద్రయ్య బలవంతంగా ఇద్దర్నీ గృహప్రవేశం చేయించాడు. అప్పుడు మీ ముంగిటి నిండా ముత్యాలే.." పకపకా నవ్వుతూ ఒకరి మాటలో ఒకరు కలుపుతూ. కల్లాకపటం లేకుండా చెపుతున్నారు ఇల్లాళ్ళు.

ముంగిటి నిండా ముత్యాలు. ఏం ఊరింది?! నిజమే. పచ్చిపేడ, ఎర్ర మన్నుతో తాపీపనివాడంత అనుభవంతో అలికిన అరుగులు, అలా అలికితే దోమ, ఈగ రావటం. ముంగిట్లో ఎర్రమన్ను గీతలు మధ్య ముగ్గులన్నీ ముత్యాలలాగానే ఉన్నాయి రంజనకు. ఆ ముగ్గులు, ఆ శుభ్రత ఆ ఊరు స్త్రీ ధనం! ప్రతి ఇంట్లో విచిత్రంగా గోడకు చెక్క కొట్టి దేముళ్ళను అమరుస్తారు. పసుపు. కుంకుమ, రంగవల్లులు,

పంచ ముగ్గులు, ఎర్ర నీటిలో మెరిసిపోయే జంట దీపాలు. సన్నికల్లు మీద సైకతలింగం పెట్టి తెల్లవారు రూమున లేచి వ్రతం చేస్తారు ఆడవాళ్ళు. శుభ్రత, శుచి, భక్తి, శ్రద్ధ. భగవంతుడు ఏనాడో కిక్కిరిసిపోయిన కోరికల గుళ్ళో నుంచి పారిపోయి కోనేటం పేటలో కాపురం పెట్టాడనుకుంది రంజన.

ఇంటికొక జాకెట్టు బట్ట, తాంబూలాలూ, మెరుస్తున్న పసుపు పాదాలు, వెనకాల ఊరేగింపులా జనం. ప్రతి ఒక్కరూ "అక్కా" అని నోరార పలకరిస్తున్న ఆ ఊరిలో కోనేరు కూడా "నన్ను చూడవూ?" అని పలకరిస్తున్నట్టు ఉంది.

"ఈ కోనేర్లో ఎన్ని రోజులు స్నానాలు చేశాను? నాన్న చిన్న గోచి పెట్టి ఈత రావడానికి కోనేర్లో పడేసేవాడు. ఎంత హాయి. అప్పుడు చుట్టూ వెదురుపాదలుండేవి. పాములు కూడా మా సందడికి పారిపోయేవి.." చెప్పాడు రాఘవ.

ఆ గాలి, నీరు మేను సోకంగానే కొత్త ఉత్సాహం వచ్చింది అతనికి. చాలా ఆర్టిఫిషియల్ గా అతికించుకున్న గంభీరత చెదిరిపోయింది.

"మీ అత్తగారు ఈ ఊరు ఒదిలిపోయిన సంవత్సరమే అమ్మవారి నోరు ఎవరో మాంత్రికుడు కట్టేశాడమ్మా!"

"అదేమిటి? అమ్మవారు ఊరుకుంటుందా?"

"పేరు, రూపం ఏర్పడగానే దేవతైనా కాలానికి, మంత్రానికి కట్టుబడాల్సి తల్లీ! ఇంట్లో మందారాలన్నీ తెచ్చి మాల కట్టి అమ్మకు వేసే మీ అత్తగారు. పెళ్ళాం పూల పిచ్చితో ఎండలో వస్తుందని, మమ్మల్ని అదిలించి, తెల్లవారు రూమునే గుడితెరిపించేవాడు మీ మామగారు. అవ్వో రోజులు." పూజారాయన మాట్లాడుతున్నాడు.

విగ్రహం మౌనంగా ఉంది. ఆమె కూడా ఆ ఊరి ఆడబడుచు కిందే లెక్క జనానికి.

"ఎందుకలా చేశాడు అమ్మవార్ని?" కుతూహలంగా అడిగింది రంజన.

"ఎందుకా? ఈ తల్లి శక్తిగల దేవతమ్మా! ఈమె ఉంటే చుట్టుపక్కల చేతబడులు, చిల్లంగులు పని చెయ్యవు. అందుకే, ఈవిడను నిర్వీర్యం చేస్తేకానీ, వారి ఆటలు సాగవని.."

ఆలోచిస్తోంది రంజన. డివైన్ మాగ్నటిక్ ఫీల్డ్, ఎలక్ట్రో మాగ్నటిక్ ఎనర్జీ ఫీల్డ్స్ తెలియని వ్యక్తి కాదు ఆమె.

పూజారిగారి భార్య జనాన్ని అదిలించి లోపలికి తీసుకువెళ్ళింది.

"మీ అత్తగారు ఊరు దాటగానే 'నువ్వు మగాడివి కాదు కనుకే అది ఊరు దాటింది, అసలు ఆ కొడుకు మాత్రం నీకే..' అని జనం అడ్డగోలుగా మాట్లాడారని ఛాలెంజ్ గా ఈ బత్తుల జాలమ్మను చేరదీశాడు మీ మామగారు. ఆ యమ్మా ఆయన్నే నమ్ముకుంది. ఆయన మీ అత్తగారిని మర్చిపోలేదు ఏనాడూ.. ఆ ఇంట్లో జ్ఞాపకాలన్నీ ఆవిడవే.."

అన్నీ వింటూ ఆలోచిస్తోంది రంజన. మాటల్లో పెట్టి ఊరివారినుంచి చాలా వివరాలు సేకరించింది.

డ్రైనేజ్ లేకపోయినా, మరుగు దొడ్లు ఊరికి దూరం కనుక ఊళ్ళో ఇన్ ఫెక్షన్ లేదు. శుచీ, శుభ్రతా ఆచారం పేరుతో అక్కడ అలవాటుగా బ్రతికి ఉన్నాయి. చిన్న స్కూలు. ఎవరో మహానుభావుడు మంచి నీటి బావికి మోటారు పెట్టించి ఊరికి ఉపకారం చేశాడు. పట్నం వాసన 'పల్లెపట్టు' దగ్గర ఆగిపోయింది.

పసిపిల్లలా, అమ్మవారు పారు వేటలా ఊరంతా ఊరేగింపుగా తిరిగింది రంజన. తిరిగి ఇంటికి వచ్చేటప్పటికి తలెత్తి చూసింది.

వాకిట్లో చేతులు కట్టుకుని చూరు కిందనుంచి ఆమెనే చూస్తున్నాడు మామగారు. ఆమె చూడగానే చటుక్కున తలతిప్పి,

"సుబ్బక్కా.. కోడలికి ఎర్రనీళ్ళు తీసి పోయ్యి.." అని పైకొంగు మలుపుతూ రోడ్డెక్కాడు.

ఆ చూపులో నిలుపు, ఆశీర్వచనం, ఆప్యాయత, గుర్తింపు -

కళ్ళు చెమర్చాయి రంజనకు.

వాకిట సింహద్వారం వస్తున్నప్పుడు హడావిడిలో గమనించలేదు. శ్రీరామ జననం నుంచి పట్టాభిషేకం దాకా చెక్కుంది.

శాన్ ఫ్రాన్సిస్కోలో తమ ఇంట్లో వెయ్యి డాలర్లతో కొన్న "ఏంటిక్" గుర్తుకు వచ్చింది.

"అసలు ఈ ఊరు, ఈ ఇల్లు, ఈ మనుష్యులు అంతా ఆంటిక్ పీసెస్. ఆ దేశంలో కేవలం 50, 60 ఏళ్ళ నాటి కల్చర్ ప్రిజర్వ్ చెయ్యడానికి అంతగా అవస్థ పడతారు. మరి ఈ ఊరు చరిత్ర ఎంతండీ?" భర్తతో అన్నది.

అన్నం తింటూ తలెత్తి చూశాడు మామగారు. ఆ కళ్ళల్లో మెరుపు, సన్నటి నవ్వులో గుర్తింపు.

గోడకానుకుని దూరంగా కూర్చున్న రంజనకు ఈ అనుభవమంతా తమాషాగా ఉంది.

"అమ్మవారి కొలువు లెత్తాలని, పుష్పగిరి స్వాముల్ని పిలిచి తిరిగి ప్రాణ ప్రతిష్ఠ చేయించాలని అయ్యకు ఆశమ్మా! ఊరందరికీ అన్నదానం చెయ్యాలిట. పదివేల ఖర్చు. పంటలు సరిగా లేవు. ఊరిమీద మమకారంతో ఏ ఊరు సంపాదనకూ ఆశపడలేదు. తృప్తిపడ్డాడు. ఇక్కడే బ్రతికాడు. ఆ మా తల్లిని ఒక్క గడియ కూడా మర్చిపోలేదమ్మా!"

బత్తుల జాలమ్మ చెబుతోంది.

మెల్లిగా ఒడి విప్పి "అమ్మోయ్. పట్నం పిల్లవి. అమెరికా దానివి. వేసుకుంటావో లేదో కాని కులం ఒప్పుకోకపోయినా కోడలివే నాకు వేసుకుంటావా తల్లీ!" అన్నది.

"ఏమిటి?" ఇంతింత కళ్ళతో అడిగింది రంజన.

మెల్లిగా ఒణుకుతున్న చేతుల్లో సిగ్గుగా, బెరుగ్గా తీసింది పాట్లం ఒళ్ళోనుంచి.

గాజులు - ఎర్రటి మరకతపు పాడితో చేసినట్టున్న గాజులు. కళ్ళంబడి నీళ్ళు తిరిగాయి రంజనకు. అత్తగారు కొనుక్కోమన్న డైమండ్ గాజుల పక్కనే తొడుక్కుంది ఎర్రటి గాజులు. చెయ్యి పదిసార్లు గలగలలాడించి చూసుకుంది. చటుక్కున చేతులు ముద్దుపెట్టుకుని, మెటికలు విరిచి 'దృష్టి' తీసింది బత్తుల జాలమ్మ. ఆమె కళ్ళలో తృప్తి, పెదవిలో ఒణుకు.

'తనను నేను ఏక్వెస్ట్ చేశానన్న తృప్తి ఇది?! ఆఖరికి మనిషికి ఏం కావాలి? ఆ కాస్త 'తను' అన్న గుర్తింపా?'

మరొకసారి ఆలోచిస్తూ ఇల్లంతా తిరిగింది రంజన. అన్ని లక్షల మైళ్ళ దూరంలో ఉన్న అత్తగారి పలవరింపు ఆ ఇంట్లో ప్రతి అణువులోనూ ప్రతిధ్వనిస్తోంది.

'అందుకే ఆంటి అంత తలుచుకునేవారు.' అనుకుంది.

గట్టిగా బిగించి వేసిన జడ, పూవుల ముడుపు, వెనక అద్దం, పెద్దబొట్టు, నిష్కల్మషంగా నవ్వుతున్న కళ్ళు, కాళ్ళకడియాలు, పాంజేబు పట్టాలు. ఇవన్నీ అలంకరించిన చాలా పెద్ద సైజున అత్తగారి ఫోటో ఉంది పూజగదిలో ఇవతలి గోడకు. అడుగున వంకర టింకర అక్షరాలతో కుంకుమ రంగుతో -

"నా సీతారావమ్మ" అని రాసి ఉంది.

కళ్ళనీళ్ళు తిరిగాయి రంజనకు.

మేరీ అబ్రహం, వరల్డ్ బాంకు ఎంప్లాయి, చాలా ధనవంతురాలు, ఏం పోగొట్టుకున్నానని తన 50 వ ఏట పలవరిస్తోందో అర్థమైంది రంజనకి.



"ఒక యాభైవేలు మామగారి పేర బాంకులోకి ట్రాన్స్ఫర్ చేయించండి. పక్కన రెండెకరాల పొలం, మన పొలానికి కలిసింది బేరానికి వచ్చిందిట. ఆయన పేర రిజిస్టర్ చేయించండి. ఇల్లు కూలిపోతోంది. బాగు చేయించి, అమ్మవారికి కొలుపులు ఎత్తడానికి 'సరే' అనండి" భర్తతో మెల్లిగా మాటలు పేర్చి చెబుతోంది.

"ఛా! ఛా! ఎందుకు వేస్ట్? నువ్వు కూడా ఏమిటి రంజనా?! ఈ కూలిపోయే ఇల్లు ఇంకెలా బాగు చేయించగలరు!? మద్రాసులో ఫ్లాట్ కొనిపెడదాం కావాలంటే వేస్ట్ - సుద్ద వేస్ట్ -"

"హూ! వేస్ట్. ఆ పదానికి అర్థం ఏమిటో తెలుసా మనకు? ఇండియా నుంచి గ్రనైట్ తెప్పించుకుని అక్కడ ఇల్లు కట్టించారు. అక్కడ మీకు మీ అమ్మగారి జ్ఞాపకాలున్నాయా? చిన్నప్పటి కలలున్నాయా? మీ నాన్న తాలూకు వ్యక్తిత్వపు నీడలు ఉన్నాయా? అవి ఎంత ఖరీదు?! ఎవరో ఊళ్ళోవాళ్ళు చూడ్డానికి మెచ్చుకోడానికి బ్రతికాం ఇన్నాళ్ళూ.."

"అంటే?" అర్థం కానట్లు అన్నాడు రాఘవ.

"ఇదుగో.. ఈ చేతి గాజుల ఖరీదు దాదాపు లక్షరూపాయలు దాటింది. ఇది ఒట్టి అలంకారం. స్టేటస్ సింబల్. కానీ అందులో పదివేలు, జస్ట్ టెన్ థౌజండ్ ఈ కూలిపోతున్న జ్ఞాపకాల తీయదనం నిలబెట్టగలదు. నాన్నకు కావలసింది ఇవ్వగలదు."

"సరే, నీ ఇష్టం. పాలం కొనడం, ఇల్లు రిపేర్ చేయించడం నాకొక లెక్కకాదు. కానీ, అమ్మవారి కొలుపులనీ, అన్నదానాలు చేయించడమనీ వేస్ట్ చెయ్యద్దను. అర్థమైందా?" ఎటో చూస్తూ అన్నాడు రాఘవ. అతను ఎంత లౌక్యడై పోయాడంటే, అతని మంచి ఆలోచనకు కూడా మరొకరి సపోర్టు కోరుకునేటంతటి బలహీనుడైపోయాడు. 'ఇతడు బ్రతికేది ప్రాక్టికల్ మనుష్యులుండే అమెరికా కాబట్టి సరిపోయింది. ఇటువంటి వాతావరణంలో వందిమాగధుల మాట విని ఎన్ని వంకరదారులు తొక్కేవాడోకదా!' అనుకుంది రంజన.

ఇవన్నీ అక్కడ గమనించలేకపోయినా, ఇవ్వాళ నిజాయితీ వర్షిస్తున్న ఈ వాతావరణంలో స్పష్టంగా తెలుస్తోంది ఆమెకు. నవ్వొచ్చింది.

"మనమెవరం వద్దనడానికి? దేవతకు, ఈ ఊరికీ, మన కుటుంబానికి ఉండే అనుబంధానికి మన డొనేషను ఇది - అంతే. ఊరు దాటిపోయిన ఈ దేవత తిరిగి ఎలాగూ రాలేదు. అమ్మవారికైనా ప్రాణ ప్రతిష్ట జరగనివ్వండి." అత్తగారి ఫోటో చూస్తూ భోరుమంది రంజన.

"రంజనా! ఏయ్!. ఎందుకంత సెంట్మెంట్ అయిపోతున్నావు? ఏమైంది నీకు?" దగ్గరగా వచ్చి కుదుపుతూ అన్నాడు రాఘవ..

తల్లి ఫోటో పక్కన చిన్నప్పుడు నల్లపూసలు, మామిడిపిందలు, సిగ్గుబిళ్ళ మొలతాడుతో ఒక చిన్న బాబు ఫోటో ఉంది. రాఘవది. ఆ పక్కన శుభ్రంగా తుడిచిన ఉయ్యాల ఉంది. అది అతను పసితనంలో ఊగింది.

"ఏమిస్తే మనకు జ్ఞాపకాలు దొరుకుతాయండీ?! ఆ ప్రపంచంలో ఎవరు మననుంచి ఏం ఆశించకుండా, కేవలం మన జ్ఞాపకాలతో బ్రతికేది? ఈ జన్మలో లౌక్య ప్రపంచంలో మొగవాడికి ఆడవాళ్ళ గుండెల్లో ఉప్పెనలు అర్థం కావండీ. అందుకే మాకు చాలా అర్థమౌతాయి."

కన్నీళ్ళు తుడుచుకుంటూ అన్నది రంజన.

"ఆయనకు తప్పకుండా ఏం కావాలో చూసిరా. ప్లీజ్" అక్కడెక్కడో కొన్ని మైళ్ళ దూరంలో ఉన్న మేరీ అబ్రహాం రూపు మార్చుకుని ఫోటోలో నుంచి వేడుకుంటున్నట్లనిపించింది రంజనకు.

"ఓకే. డన్. నీ ఇష్టం. ఎమోషను అవకు. అందరూ చూస్తారు కమాన్, అదుగో ఎవరో వచ్చారు" అంటూ హడావిడిగా జుట్టు సర్దుకుంటూ బైటి వాకిలి వైపుకు వెళ్ళాడు రాఘవ.

"అమ్మాయ్!"

ఆ పిలుపులో లక్ష అర్థాలు వినిపించాయి. తలెత్తి చూసింది.

మామగారు. గుమ్మానికి ఆనుకుని చూస్తున్నాడు.

"అక్షరాలంటే నాకు అసహ్యం. చదువిచ్చిన నాగరికతే నా భార్యను నాకు దూరం చేసింది అని నేను భ్రమపడేవాణ్ణి. అందుకే నీ మొగుణ్ణి కూడా చదివించలేదు. కానీ ఇప్పుడు అర్థమైంది. నువ్వు నిజంగా చదువుకున్నదానివి తల్లీ! చిన్నదానివి, నా బిడ్డవు. నీకు నమస్కరించాలనిపిస్తోంది. కానీ చెయ్యను - ఆయుఃక్షీణం."

గావంచాతో కళ్ళు ఒత్తుకుంటున్నాడు ఆజానుబాహువూ, పౌరుషవంతుడు, ఆరడుగుల అరవింద దళాయతాక్షుడు అయిన ఆ పల్లెటూరి కామందు.

ఆ ఇద్దరి మధ్య ఏర్పడిన అద్భుతమైన నిశ్శబ్దం వాతావరణంలో పార్థికల్స్ ను చార్జ్ వేసి ఆమెకు ఆయన పాత జీవితాన్ని సినిమాలా చూపిస్తోంది. ఎంత ప్రేమించాడామెను? ఎంత దుఃఖం ఆ గుండెలో దాచుకుని తడిలేని ఎడారిలా కనబడుతున్నారు?!

"అమ్మా!"

తత్తరపాటుపడి "ఆ!" అంది ఆ పిలుపులోని మాధుర్యానికి.

"సీతారావమ్మ బావుందా?"

ఒక్కసారిగా ఏదో కరుడుగట్టిన స్తబ్ధత. గుండెల్లో గూడుకట్టుకున్న నిరాశ ఫటేలున పేలిపోయినట్టైంది. తత్తరపాటుతో -

"ఆ! మీకు నమస్కారాలు చెప్పమన్నారు.." ఒంగి ఆయన కాళ్ళకు నమస్కరిస్తూ అన్నది రంజన.

ఆయన కన్నీరు, ఆమె కన్నీరు. జాలువారి, మనసు ముంగిట్లో ముత్యాలుగా, ఆ ఇంటి జ్ఞాపకాలై నిలిచిపోతాయా? ఏమో!... కాలమే చెప్పాలి మరి.

[Click here to share your comments on this story.](#)